

Qəhrəmanlıq nümunəsi

28 oktyabr 1995-ci ildə Bakı metropolitenində ermənilərin törətdiyi terror nəticəsində rəsmi mənbələrə görə, 289 nəfər həlak olmuşdur. Bunların 28-i uşaq olmaqla 286-sı sərnişin, 3-ü xilasedici olub. 270 nəfər isə müəyyən dərəcəli bədən xəsarətləri almışdır. O zaman Ulu Öndər Heydər Əliyevin sərəncamı ilə ölkədə 3 gün matəm elan edilmişdi.


Dünya ölkələrindəki heç bir metropolitenə bu qədər genişmiqyaslı itki olmamışdır.

1995-ci il oktyabrın 28-i günün sonuna yaxın Bakı metropolitenində sürətlə hərəkətdə olan qatar "Nərimanov" və "Ulduz" stansiyaları arasında dayanır. Partlayış səsi, narahatlıqdan yaranan həyəcan, təlaş, qorxu sərnişinlərə çətin anlar yaşadır. Bu azmış kimi, işıqlar sönür, yanğın başlayır. Vaqonlardakı insanların fəryadı hər tərəfi bürüyür... Həmin vaxt "Nərimanov" metro stansiyasının yaxınlığındakı binada yaşayan Natiq Ağazadə də orada olur.

32 yaşlı Natiq "Bakineftmaş" İstehsalat Birliyinin Keşlə Maşınqayırma zavodunda 5-ci sexdə motorçu işləyirdi. İstehsalat qabaqcılı olan Natiq həm də Birinci Qarabağ müharibəsinin iştirakçısı idi. O, əsgəri xidmətdə olduğundan hərbi nizam-inti-

zam qaydalarını və döyüş silahlarından necə istifadə etməyi yaxşı bilirdi. 1993-cü ildə Qarabağda erməni silahlılarının özbaşınalığına, dinc əhaliyə qarşı törətdikləri ədalətsizliklərə dözməyərək bir neçə həmyaşdı ilə könüllü olaraq Qarabağa yollanmışdı. Ağdamın Əfətli, Novruzlu, Mərzili, Sarıcalı və digər kəndlərinin müdafiəsində cəsurluqla döyüşmüş, neçə-neçə kəşfiyyat əməliyyatının uğurla başa çatmasında canını riskə qoymuşdu.

Vətənpərvər və millətine xidmətdən qürur duyan Natiq bir il olmazdı ki, cəbhədən geri dönmüşdü. Onun olduğu vaqon öndə perrona yaxın məsafədə dayanır. Çətinliklə də olsa, perrondakı insanlara qoşulub metronun çıxışına kimi gəlir, bu an tuneldən anbaan güclənən fəryad səsləri onu geri dönməyə məcbur edir. Qayıdıb neçə-neçə huşu-



nu itirmiş insanı, qorxudan bağı qana dönmüş azyaşlıları metronun çıxışına gətirərək "Təcili yardım"ın tibb işçilərinə təhvil verir. O, dəfələrlə acı tüstüdən boğulmaq təhlükəsi ilə üzləşsə də, Tanrıdan və ətrafındakılardan imdad diləyən sərnişinlərə köməyə qayıdır. Bu qayıdıqlar zamanı doğmalarının axtarışına gələnlər həddindən artıq sarsıntılı və üzü-gözü hisli olan Natiqə evinə getməyi təklif edirlər. O, "Bir cavan oğlanın halı lap xarab idi, onu da gətirim, sonra..." - deyərək bir az nəfəs alıb geri qayıdır. Təəssüf ki, bu, Natiqin kimisə ölümün pəncəsindən xilas etməsi üçün son gedişi olur...

Natiq ailəli idi, gecədən xeyli keçməsinə baxmayaraq, həyat yoldaşı, iki azyaşlı oğlu - Razim və Namiq təlaş içində

onun yolunu gözləyirdi. "Nərimanov" metro stansiyasının yaxınlığında, yaşadığı binanın pəncərəsindən görünən insanların bir-birini sürətlə əvəzləyən "Təcili yardım"ın səsinə-küyündən ailənin narahatlığı daha da artır. Gecə yarısından sonra bu narahatlığa qoşulan qapı-qonşular Nurəddin, Əhliqar, İsgəndər, Şahin, Maarif, rəhmətlik Şükür və digərləri güman gələn xəstəxanalara üz tuturlar. Səhərə yaxın acı xəbər Ağazadələr ailəsinə və onu yaxından tanıyanları qəlbən sarsıdır. Xəstəxanada həkimlərin dediyinə görə, sərnişinlərin təxliyəsi zamanı insanların perrona çıxarılmasına kömək göstərərək Natiq tüstüdən boğulmuşdur.

Yaşasaydı 61 yaşı olardı. Ötən bu illər ərzində həyat yoldaşı Şahnaz xanımın cəfakəşliyi, eləcə də Nərimanov Rayon İcra Hakimiyyəti və Bakı Metropoliteni rəhbərliyinin yaxından dəstəyi sayəsində şəhid Natiqin ailəsi qayğı ilə böyüyüb. 9 yaşında atasını itirən Razim indi gözəl sənətkardır, bərbər işləyir. Kiçik qardaşı Namiq Bakı Metropolitenində eskalator üzrə çilinqördür. Ailəlidir, az yaşlı öv-

ladları Nazlı və Nəzrin məktəblidirlər.

İstər Birinci Qarabağ savaşında döyüşən, istərsə də 1995-ci ildə Bakı Metropolitenində törədilmiş erməni terroru zamanı neçə-neçə insanın sağlam qalması üçün canından keçən Natiq Ağazadənin məzarı anadan olduğu Şəmkir rayonunun Təzəkənd kənd qəbiristanlığındadır. Xalqımızın qəhrəmanlıq və insanpərvərlik nümunəsini nümayiş etdirən, minlərlə insanın əzizinə çevrilən Natiq Ağazadənin məzarını ailəsi və yaxınları əziz günlərdə, eləcə də 28 oktyabrda ziyarət edirlər. Birinci Qarabağ müharibəsində, həmçinin 2020-ci ilin noyabrında zəfərlə başa çatan Vətən müharibəsində, habelə 2023-cü ilin sentyabrında keçirilən antiterror əməliyyatlarında, bir sözlə, Azərbaycan torpaqlarının işğaldan azad edilməsində göstərdikləri şücaətlərlə dövrün qəhrəmanına çevrilən Vətən oğulları sırasında Ağazadə Natiq Nəriman oğlunun da xatirəsi daim əziz tutulur.

*Rəhman SALMANLI,
"Azərbaycan"*